

Title: Need to take measure for welfare of rose farmers in Rajsamand district, Rajasthan.

श्री हरिओम सिंह राठौड़ (राजसमन्द) : मैं केन्द्र सरकार का ध्यान ढल्दी घाटी क्षेत्र में पैदा होने वाले चेतरी गुलाब की फसल पैदा करने वाले किसानों की ओर आकर्षित करना चाहता हूँ। राजस्थान राज्य के राजसमंद जिला में ढल्दी घाटी क्षेत्र में उगाये जाने वाले चेतरी गुलाब के किसानों के संरक्षण एवं सहयोग के संदर्भ में कहना है कि राजसमंद के ढल्दी घाटी क्षेत्र में उगने वाला यह गुलाब अपने आप में एक विशिष्टता लिए हुए है। इसकी खुशबू अद्वितीय है। इस प्रकार की खुशबू विश्व के अन्य गुलाबों में नहीं पाई जाती है। प्रमुखतः इसका कारण ढल्दी घाटी की माटी एवं यहां की जलवायु है जो इस फूल को इतनी खूबसूरती एवं सुगंध प्रदान करता है। इस फूल के माध्यम से गुलकन्द एवं गुलाब जल बनाया जाता है जिससे क्षेत्र के किसानों के साथ-साथ गृह उद्योग को भी बढ़ावा मिलता है और क्षेत्र में रोजगार उपलब्ध होता है। गुलाब की इस फसल को प्राप्त करने में किसानों की मेहनत के साथ-साथ मौसम का भी बहुत बड़ा योगदान रहता है। अगर सर्दी ज्यादा पड़ जाती है तो फसल बर्बाद हो जाती है और ऐसे में किसानों को कुछ भी हाथ नहीं लगता है जिससे किसानों को बहुत बड़ी आर्थिक हानि होती है। किसानों को इस हानि से बचाने के लिए मैं केन्द्र सरकार से सहयोग एवं संरक्षण की आशा रखता हूँ।